

23 05 2026

6 45

சனிக்கிழமை

காலை

தலைப்புச் செய்திகள்

1. நாடு முழுவதும் இன்று நடைபெறும் வேலைவாய்ப்பு திருவிழாவில் பிரதமர் திரு. நரேந்திர மோடி காணொலி வாயிலாக பங்கேற்று உரையாற்றுகிறார்.
2. ஊழலற்ற ஆட்சி அமைய வேண்டும் என்ற மக்களின் விருப்பத்தை தவக அரசு நிறைவேற்றும் என்று மாநில வருவாய்த் துறை அமைச்சர் திரு. கே.ஏ. செங்கோட்டையன் தெரிவித்துள்ளார்.
3. கோவில்களில் பக்தர்களுக்கு அனைத்து அடிப்படை வசதிகளும் செய்து தரப்படும் என்று இந்துசமய அறநிலையத்துறை அமைச்சர் திரு. ரமேஷ் கூறியுள்ளார்.
4. சென்னை துறைமுகம் - மதுரவாயல் ஈரடுக்கு மேம்பாலப் பணிகள் அடுத்த ஆண்டு நிறைவடையும் என்று சென்னை துறைமுக ஆணைய தலைவர் திரு. எஸ். விஸ்வநாதன் தெரிவித்துள்ளார்.
5. ஐ.பி.எல். கிரிக்கெட் போட்டியில் ஹைதராபாத் அணி 55 ரன் வித்தியாசத்தில் பெங்களூரு அணியை வென்றது.



நாடு முழுவதும் இன்று நடைபெறும் வேலைவாய்ப்பு திருவிழாவில் பிரதமர் திரு. நரேந்திர மோடி காணொலி வாயிலாக பங்கேற்று உரையாற்றுகிறார்.

மத்திய அரசின் பல்வேறு துறைகள் மற்றும் பொதுத்துறை நிறுவனங்களுக்கு புதிதாக தேர்ந்தெடுக்கப்பட்ட 51 ஆயிரத்திற்கும் மேற்பட்ட இளைஞர்களுக்கு பணி நியமனக் கடிதங்களையும் அவர் வழங்க உள்ளார்.

இதுவரை நாடு முழுவதும் நடத்தப்பட்ட 18 வேலைவாய்ப்புத் திருவிழாக்கள் மூலம் சுமார் 12 லட்சம் பணி நியமனக் கடிதங்கள் வழங்கப்பட்டுள்ளன.

சென்னை ஐசிஎப் வளாகத்தில் நடைபெறும் வேலை வாய்ப்பு திருவிழாவில் மத்திய இணையமைச்சர் டாக்டர் எல். முருகன் கலந்துகொண்டு இளைஞர்களுக்கு பணி நியமன கடிதங்களை வழங்க உள்ளார்.

இதேபோல் நாட்டின் பல பகுதிகளில் நடைபெறும் விழாக்களில் மத்திய அமைச்சர்கள் கலந்துகொள்கிறார்கள்.

<<<<◇>>>>

ஊழலற்ற ஆட்சி அமைய வேண்டும் என்ற மக்களின் விருப்பத்தை தவெக அரசு நிறைவேற்றும் என்று மாநில வருவாய்த் துறை அமைச்சர் திரு. கே.ஏ. செங்கோட்டையன் தெரிவித்துள்ளார்.

கோவை விமான நிலையத்தில் நேற்று செய்தியாளர்களிடம் பேசிய அவர், எல்லோரும் எல்லா நலன்களும் பெற வேண்டும் என்ற நோக்கத்துடன் திட்டங்களை மாநில அரசு செயல்படுத்தும் என்று கூறினார்.

வருவாய்த்துறை மூலமாக மக்களுக்கு ஏராளமான நலத்திட்டங்களை நிறைவேற்ற முடியும் என்பதால் அந்தத் துறையை முதலமைச்சரிடம் தாம் கேட்டுப் பெற்றுள்ளதாகவும் அவர் தெரிவித்தார்.

<<<<◇>>>>

கோவில்களில் பக்தர்களுக்கு அனைத்து அடிப்படை வசதிகளும் செய்து தரப்படும் என்று இந்துசமய அறநிலையத்துறை அமைச்சர் திரு. ரமேஷ் கூறியுள்ளார்.

அமைச்சராக பொறுப்பேற்ற பின்னர் நேற்று சென்னையில் துறையின் திட்டங்கள் மற்றும் செயல்பாடுகள் குறித்து

அறநிலையத்துறை உயரதிகாரிகளுடன் அவர் ஆலோசனை நடத்தினார்.

பின்னர் செய்தியாளர்களிடம் பேசிய அவர், நம்பிக்கையான, தூய்மையான நிர்வாகத்தை வழங்க மக்கள் தங்களுக்கு வாக்களித்திருப்பதாக கூறினார்.

கோயில்களுக்கு வரும் பக்தர்கள் முழு மனநிறைவோடு சுவாமி தரிசனம் செய்ய அனைத்து வசதிகளும் செய்து தர வேண்டும் என்று அதிகாரிகளுக்கு உத்தரவிடப்பட்டுள்ளதாகவும் அவர் தெரிவித்தார்.

நமது கலாச்சாரம் மற்றும் பாரம்பரியத்தை பாதுகாக்கும் வகையில் இந்துசமய அறநிலையத்துறை பணியாளர்கள் மற்றும் அதிகாரிகள் பணியாற்ற வேண்டும் என்றும் அவர் கேட்டுக்கொண்டார்.

<<<<>>>>

திமுக தலைமையிலான மதச்சார்பற்ற முற்போக்கு கூட்டணி தொடர்வதாக தேமுதிக பொதுச்செயலாளர் திருமதி பிரேமலதா விஜயகாந்த் தெரிவித்துள்ளார்.

விருத்தாச்சலத்தில் நேற்று செய்தியாளர்களிடம் பேசிய அவர், திமுக கூட்டணியில் இடம்பெற்றிருந்த விசிக, இந்திய யூனியன் முஸ்லிம் லீக் ஆகிய கட்சிகள் தவெக தலைமையிலான

அமைச்சரவையில் சேர்ந்திருப்பது அவர்களது கட்சியின் விருப்பம் என்று கூறினார்.

புதிய அரசு செயல்பட அவகாசம் அளிக்கப்பட வேண்டும் என்றும், தற்போதே அந்த அரசின் செயல்பாடுகளை விமர்சிப்பது பொருத்தமாக இருக்காது என்றும் அவர் கூறினார்.

<<<<>>>>

சென்னை துறைமுகம் - மதுரவாயல் ஈரடுக்கு மேம்பாலப் பணிகள் அடுத்த ஆண்டு நவம்பர் மாதத்திற்குள் நிறைவடையும் என்று சென்னை துறைமுக ஆணைய தலைவர் திரு. எஸ். விஸ்வநாதன் தெரிவித்துள்ளார்.

சென்னையில் நேற்று செய்தியாளர்களிடம் பேசிய அவர், இதற்கான பணிகள் 3 ஆயிரத்து 570 கோடி ரூபாய் செலவில் நடைபெற்று வருவதாக கூறினார்.

சென்னை மற்றும் எண்ணூர் காமராஜர் துறைமுகங்களில் இருந்து நாள்தோறும் 3 லட்சம் டன் சரக்குகள் என 107 மில்லியன் டன் சரக்குகள் கடந்த நிதியாண்டில் கையாளப்பட்டுள்ளது என்றும் அவர் கூறினார்.

சென்னை துறைமுகத்தில் இருந்து கடந்த நிதியாண்டு 2 லட்சத்து 4 ஆயிரத்து 165 கார்கள் ஏற்றுமதி செய்யப்பட்டதாகவும் அவர் தெரிவித்தார்.

சென்னை மற்றும் எண்ணூர் துறைமுகங்கள் 2 ஆயிரத்து 400 கோடி ரூபாய் வருவாயை ஈட்டியுள்ளதாகவும் அவர் தெரிவித்தார்.

<<<<>>>>

தெற்கு ரயில்வேயில் சென்னை - அரக்கோணம் மார்கத்தில் உள்கட்டமைப்பு மேம்பாட்டுப் பணிகள் முடிந்துள்ளன.

இதனால் ரயில் பயண நேரம் வெகுவாக குறைந்துள்ளதாக எமது செய்தியாளர் தெரிவிக்கிறார்.

(Voice Byte — Mohan — 39 Sec)

சென்னை - அரக்கோணம் இடையே பயண நேரம் கணிசமாக குறைந்திருப்பதால் ரயில் பயணிகளும் மகிழ்ச்சி தெரிவித்தனர்.

(Voice Byte — Passenger — 20 Sec)

<<<<>>>>

வளிமண்டல சுழற்சி காரணமாக வட தமிழகத்தின் ஒருசில இடங்களிலும், தென் தமிழகத்தின் ஒரு சில இடங்களிலும் இன்று இடி

மின்னலுடன் கூடிய லேசானது முதல் மிதமான மழை பெய்யக்கூடும் என்று சென்னை வானிலை ஆய்வு மையம் கூறியுள்ளது.

நீலகிரி, ஈரோடு, சேலம், தருமபுரி, கிருஷ்ணகிரி, திருப்பத்தூர், வேலூர், திருவண்ணாமலை, கள்ளக்குறிச்சி, நாமக்கல் ஆகிய 10 மாவட்டங்களில் ஒருசில இடங்களில் இடி மின்னலுடன் கனமழை பெய்யக்கூடும் என்றும் தெரிவிக்கப்பட்டுள்ளது.

சென்னையைப் பொறுத்தவரை வானம் ஓரளவு மேகமூட்டத்துடன் காணப்படும் என்றும், மாலை அல்லது இரவு நேரங்களில் மிதமான மழைக்கு வாய்ப்புள்ளதாகவும் வானிலை மையம் கூறியுள்ளது.

<<<<>>>>

### இருவரிச் செய்திகள்

மத்திய கிழக்கில் அமைதியை ஏற்படுத்துவதில் அமெரிக்கா தடையாக இருப்பதாக ஈரான் வெளியுறவுத்துறை அமைச்சர் திரு. அப்பாஸ் அராக்கி குற்றம் சாட்டியுள்ளார்.

-----

அமெரிக்க தேசிய புலனாய்வு பிரிவின் இயக்குநர் திருமதி துல்சி கபார்டு தனது பதவியை ராஜினாமா செய்துள்ளார்.

-----

தில்லியில் உள்ள சாஸ்திரி பூங்கா மரச்சாமான்கள் விற்கும் சந்தையில் நேற்றிரவு பெரும் தீ விபத்து ஏற்பட்டது.

-----

மிசோரம், அசாம் மாநிலங்களில் வருவாய் புலனாய்வுத் துறையினர் நேற்று நடத்திய சோதனையில் 60 ஆயிரம் கிலோ வெளிநாட்டுப் பாக்குகளை பறிமுதல் செய்தனர்.

-----

தமிழ்நாடு நகர்ப்புற வாழ்விட மேம்பாட்டு வாரிய தலைவராக முன்னாள் அமைச்சர் திரு. கு.ப. கிருஷ்ணன் நியமிக்கப்பட்டுள்ளார்.

-----

அரசுப் பள்ளி மாணவர்களுக்கான மாநில அளவிலான கோடை கோல சிறப்பு பயிற்சி முகாம் திருப்பத்தூரில் நேற்று நிறைவடைந்தது.

-----

மதுரை அருகே கட்டுமானப் பணியின்போது மண் சரிந்து இரண்டு பெண் தொழிலாளர்கள் உயிரிழந்தனர்.

-----

பெரம்பலூர் மாவட்டம் விஸ்வகுடி கிராமத்தில் ஜல்லிக்கட்டுப் போட்டிகள் இன்று காலை தொடங்கின.

-----

நாமக்கல் மாவட்டத்தில் கடந்த 3 நாட்களாக 80க்கும் மேற்பட்ட ரவுடிகள் கைது செய்யப்பட்டுள்ளதாக மாவட்ட காவல்துறை கண்காணிப்பாளர் அலுவலகம் தெரிவித்துள்ளது.

-----

சென்னை தரமணியில் உள்ள தேசிய ஆடை வடிவமைப்பு தொழில்நுட்ப நிறுவனத்தின் பட்டமளிப்பு விழா நேற்று நடைபெற்றது.

-----

### விளையாட்டுச் செய்திகள்

ஐ.பி.எல். கிரிக்கெட் போட்டியில் ஹைதராபாத் அணி 55 ரன் வித்தியாசத்தில் பெங்களூரு அணியை வென்றது.

ஹைதராபாதில் நேற்று நடைபெற்ற ஆட்டத்தில் முதலில் விளையாடிய ஹைதராபாத் அணி, நிர்ணயிக்கப்பட்ட 20 ஓவரில் 4 விக்ெட் இழப்புக்கு 255 ரன் எடுத்தது.

256 ரன் எடுத்தால் வெற்றி என்ற இலக்குடன் பின்னர் களமிறங்கிய பெங்களூரு அணி, 20 ஓவரில் 4 விக்கெட் இழப்பிற்கு 200 ரன் மட்டுமே எடுத்தது.

இன்று இரவு மணி 7.30க்கு லக்னோவில் நடைபெற உள்ள ஆட்டத்தில் பஞ்சாப் அணி - லக்னோ அணியை எதிர்கொள்கிறது.

-----

தூத்துக்குடியில் நடைபெற்று வரும் அகில இந்திய ஹாக்கிப் போட்டியில் நேற்று நடைபெற்ற ஆட்டத்தில் பஞ்சாப், ஜலந்தர், மும்பை அணிகள் வெற்றி பெற்றன.

முதல் போட்டியில் பஞ்சாப் அணி, 8-2 என்ற கோல் கணக்கில் கர்நாடக அணியை வென்றது.

இரண்டாவது போட்டியில் ஜலந்தர் அணி 2-1 என்ற கோல் கணக்கில் சென்னை சரக்கு மற்றும் சேவை வரி அணியை வென்றது.

மற்றொரு போட்டியில் மும்பை அணி 3-2 என்ற கோல் கணக்கில் பெங்களூரு அணியை வென்றது.

<<<<The End>>>>